

Ngaahi Hiva 'Ofa 'a Meisí

Fai 'e Jeza Loren A. Baello
(Makatu'unga 'i ha talanoa mo'oni)

Na'e hoko 'a e talanoa ko 'eni 'i he 'Otu Motu Filipainí.

Na'e talaange 'e Meisi ki he'ene kui fefiné, "Oku ou 'ofa kia Kulenipā." Na'á ne ui 'ene ongo kuí ko Kulenipā mo Kulenimā. "Talu 'ene 'alu ki falemahaki mo 'eku faka'amu ke tokoni kiate ia. Ka 'oku 'ikai ke u 'ilo pe 'e founga fēfē."

Na'e teke holo 'e Meisi 'a e me'akai 'i he'ene peletí. Ko e kai pongipongi ia 'okú ne sai'ia taha aí—'a e laisé, fua'imoá, mo e sōsisí. Ka na'á ne ongo'i fu'u loto-mamahi ke kai.

Na'e puke mai 'e Kulenimā 'a Meisi. "Oku mahino kiate au. Ko e taimi 'e ní'hi 'oku tau ongo'i vaivai 'i he taimi 'oku foua ai 'e ha taha 'oku tau 'ofa ai ha taimi faingata'a. Kae manatu'i, 'oku 'i ai ha ongome'a 'okú na 'ofa 'iate kitautolu 'o lahi ange 'i he me'a 'oku tau malava ke fakakaukau ki aí.

"Ko hai?" Ko e fehu'i ange ia 'a Meisí.

Na'e pehē ange 'e Kulenimā, "Tamai Hēvaní mo Sīsū Kalaisi. Ko e taimi 'oku tau tui ai kiate Kinauá, 'okú Na tataki kitautolu mo 'omi ha mālohi."

'I he fanongo 'a Meisí, na'á ne ongo'i ha 'amanaki lelei. Na'á ne 'ilo'i 'e lava ke tokoni'i 'e he Tamai Hēvaní mo Sīsū 'a Kulenipā.

'I he pō ko iá, na'e tū'ulutui 'a Meisi 'i hono ve'e mohengá 'o kuikui hono matá.

"Tamai Hēvani, kātaki 'o tokanga'i 'a Kulenipā pea tokoni'i ia ke ne ongo'i fiefia. 'Oku ou 'ofa 'iate ia, pea 'oku ou 'ofa foki ki he 'Afio ná. Kātaki 'o tokoni mai ke u 'ilo'i 'a e me'a te u lava 'o fai ma'aná."

'I he pongipongi hono hokó, na'e ā hake 'a Meisi ki he ulo mai 'a e la'á 'i he'ene puipuí. Na'á ne ma'u ha fakakaukau! Na'e hoko hono hiva'i e ngaahi hiva Palaimelí mo e ngaahi himi 'a e Siasí ko e taha ia e ngaahi me'a na'á ne sai'ia ke fakahoko fakataha mo Kulenipaá. Mahalo pē te ne ongo'i fiefia ai!

Na'á ne tu'u hake, fai 'ene lotu pongipongí, peá ne kole kia Kulenimā pe 'e lava ke ne 'ahi kia Kulenipā. Ne 'ikai fuoloa kuó na fononga ki he falemahakí. Na'á ne fiefia ke faifai peá ne toe sio kia Kulenipā pea fakatauange pē te ne lava 'o 'ai ke fiefia 'a Kulenipā.

Na'e pehē ange 'e
Kulenipā, "Neongo 'okú
ke si'si'i, ka 'oku lahi
e 'ofa 'okú ke ma'ú."



'I he taimi na'e hū atu ai 'a Meisi ki he loki he falemahakí, na'e tangutu mai 'a Kulenipā 'i hono mohengá 'oku fakakafu'i hono ongo va'é. Na'á ne mata'i hela'ia. Ka 'i he'ene sio pē kia Meisí, na'á ne mata fiefia. Na'e lele atu 'a Meisi 'o fā'ofua kiate ia.

"Mālō 'etau ma'u e pongipongí ni, Kulenipā!"

"Ko e hā ho me'a 'oku fai hení, Meisi lengi-lengi?"

'Oku 'uhinga 'a e lengi-lengi ki he "'ofa." Ko e hingoa fakatenetene ia 'oku sai'ia taha ai 'a Kulenipā ke ui 'aki 'a Meisí.

Na'e pehē ange 'e Meisi, "Oku ou fie hiva atu kia koe." Na'á ne tangutu 'i he ve'e mohengá 'o fakaava hake 'ene tohi hiva. Na'á ne kamata hiva, "Fānau au 'a e 'Otua, kuó ne fekau mai . . ."

Na'e fakatē-lo'imata 'a Kulenipā 'i he'ene fiefiá. Na'á ne kamata hiva foki mo ia.

". . . ke u ha'u ki he māmaní mo e ongomātu'á."*

Na'e ongona hona le'ó 'i he kí'i loki si'si'i 'o e falemahakí. Ne 'ikai fuoloa kuo kau foki

mo Kulenimā he hiva. Na'e ongo'i 'e Meisi ha nonga 'i hono lotó 'i he'enu hiva fakatahá.

'I he 'osi 'enu hiva, na'e mafao atu 'e Meisi hono nimá, pea na'e puke ma'u ia 'e Kulenipā.

"Kulenipā, tau lotu."

Na'a nau lotu fakataha, pea na'e kole 'e Meisi ki he Tamai Hēvaní ke tāpuaki'i 'a Kulenipā 'aki ha mālohi mo ha fakamo'ui.

Hili e lotú, na'e sio hake 'a Kulenipā kia Meisi. "Fakamālō atu 'i ho'o hiva mo e lotu faka'ofa'ofá. Kuó ke tokoni'i au ke u ongo'i fiefia ange. Neongo 'okú ke si'si'i, ka 'oku lahi e 'ofa 'okú ke ma'ú."

Na'e malimali 'a Meisi. Na'á ne fiefia na'e tokoni 'ene 'ofa mo e tuí ke ongo'i fiefia ai 'a Kulenipā. Na'á ne 'ilo'i 'e 'i ai ma'u pē 'a e Tamai Hēvaní mo Sīsū Kalaisi ke tokoni'i hono fāmilí 'i he ngaahi taimi faingata'a. ●



NGAAHI TA FAKATĀ 'A CHRISANNE SERAFIN